



Папа Францішак

“Сёння Касцёл ставіць нас перад прыкладамі новых святых, якія праз свае справы і велікадушную адданасць Богу і братам служылі, кожны ў сваёй сферы, Божаму Валадарству і сталі яго нашчадкамі. Кожны з іх з незвычайнай крэатыўнасцю адказваў на заповедзь любові да Бога і бліжняга. Яны аддавалі сябе, не шкадуючы сіл, служэнню найбольш пакінутым, клапацячыся пра бедных, хворых, пажылых і пілігрымаў. Іх любоў да самых слабых і бедных была адлюстраваннем і меркай безагаворачнай любові да Бога. Яны шукалі і знайшлі любоў у моцных і асабістых адносінах з Богам, з якіх выплывала сапраўдная любоў да бліжняга. Таму ў час суда яны пачулі гэтае салодкае запрашэнне: “Прыйдзіце, бласлаўленыя Айца Майго, прыміце ў спадчыну Валадарства, падрыхтаванае вам ад стварэння свету” (Мц 25, 34).

Хадзем па іх слядах, пераймайма іх веру і любоў, каб наша надзея стала бесмяротнасцю. Не дазваляйма сябе адвабіць іншым зямным і мінучым справам.

Фрагмент гаміліі падчас урачыстасці Хрыста Валадара †



Кс. абп Тадэвуш Кандрусевіч

У часы ваяўнічага атэізму казалі, што навука – гэта святло, а рэлігія – цемра. Сучасны свет вельмі добра бачыць, куды ён можа зайсці, калі будзе абапірацца толькі на навуку і выкарыстоўваць яе нязгодна з маральнымі прынцыпамі. Менавіта маральныя прынцыпы з’яўляюцца тым святлом, якое асвятляе шлях чалавека. Таму, калі навука і рэлігія

дапамагаюць адзін аднаму, чалавецтва атрымлівае задавальняючыя вынікі. Тое ж самае і ў галіне лячэння бесплоднасці. Евангелле вучыць, што мы павінны даверыцца Богу і нястомна прасіць Яго дапамогі. Такі самы прынцып дзейнічае і ў вырашэнні праблемы бесплоднасці. Бог адных кліча быць інжынерамі, іншых – настаўнікамі, яшчэ іншых – святарамі ці манахамі. Сярод пакліканых знаходзяцца ўрачы і вучоныя, у тым ліку ў галіне генетыкі. Менавіта яны павінны стаяць на перадавой лячэння бесплоднасці згодна з маральнымі прынцыпамі, каб у цемры бесплоднасці засвяціла святло новага жыцця і свет запоўніўся яго спевам.

Фрагмент гаміліі на св. Імшы падчас семінара “Праблема бесплоднасці і шляхі яе вырашэння”